

சாராம்சம்: இனிய குழந்தைகளே, பாரதம் சுவர்க்கமாக இருந்தபோது, நீங்கள் முழுமையான ஒளிக்குள் இருந்தீர்கள். இப்பொழுது இருள் சூழ்ந்துள்ளது, நாங்கள் மீண்டும் ஒருமுறை ஒளிக்குள் செல்வோம்.

கேள்வி: தந்தை தனது குழந்தைகளுக்கு என்ன கதையைக் கூறுவதற்காக வந்துள்ளார்?

பதில்: பாபா கூறுகின்றார்: இனிய குழந்தைகளே, உங்களுடைய 84 பிறவிகளின் கதையை நான் உங்களுக்குக் கூறுகின்றேன். உங்கள் முதல் பிறவியை நீங்கள் எடுத்தபோது, தேவ தர்மம் மாத்திரமே இருந்தது. இரண்டு யுகங்களின் பின்னர், நீங்கள் பக்தி செய்ய ஆரம்பித்து, மிகப்பெரிய ஆலயங்களைக் கட்டினீர்கள். இப்பொழுது இது உங்களுடைய பல் பிறவிகளின் இறுதிப் பிறவியாகும். நீங்கள் கூவியழைத்தீர்கள்: ஓ துன்பத்தை நீக்கி சந்தோஷத்தை அருள்பவரே, வாருங்கள்! ஆகையால், நான் இப்பொழுது வந்துவிட்டேன்.

பாடல்: இன்றைய மக்கள் இருளில் உள்ளனர்.

ஓம் சாந்தி. இப்பொழுது இது அனைவரும் இருளில் இருக்கின்ற கலியுகம் என்பதைக் குழந்தைகளாகிய நீங்கள் புரிந்துகொள்கின்றீர்கள். முதலில், பாரதம் சுவர்க்கமாக இருந்தபோது, நீங்கள் ஒளியில் இருந்தீர்கள். இந்துக்கள் எனத் தம்மைக் கூறிக்கொண்டிருக்கும் இதே பாரத மக்களே ஆரம்பத்தில் தேவர்களாக இருந்தவர்கள். அவர்கள் பாரதத்தில் சுவர்க்கவாசிகளாக இருந்தபோது வேறு எந்தச் சமயமும் இருக்கவில்லை. அப்பொழுது ஒரேயொரு தர்மம் மாத்திரமே இருந்தது. சுவர்க்கம், வைகுந்தம், பாகிஸ்ட் போன்ற அனைத்தும் அந்த பாரதத்திற்கான பெயர்களேயாகும். புராதன பாரதம் ஆதியில் தூய்மையாகவும், செல்வம் மிக்கதாகவும் இருந்தது. இப்பொழுது இது கலியுகம் என்பதால் பாரதம் ஏழ்மையில் உள்ளது. நீங்கள் இப்பொழுது காரிருளில் இருக்கின்றீர்கள். நீங்கள் சுவர்க்கத்தில் இருந்தபோது ஒளியில் இருந்தீர்கள். சுவர்க்கத்தின் சக்கரவர்த்தியாகவும், சக்கரவர்த்தினியாகவும் ஸ்ரீலக்ஷ்மியும் ஸ்ரீநாராயணனும் விளங்குகிறார்கள். அது சந்தோஷ உலகம் என அழைக்கப்பட்டது. நீங்கள் தந்தையிடம் இருந்து, சுவர்க்க ஆஸ்தியைப் பெறவேண்டும். அதுவே ஜீவன்முக்தி என அழைக்கப்படுகின்றது. இப்பொழுது அனைவரும் பந்தன வாழ்வில் உள்ளனர். குறிப்பாக பாரதமும், பொதுவாக உலகமும் இராவணனின் சிறையில், அதாவது துன்பக் குடிலில் உள்ளன. இலங்கையில் இராவணன் இருந்தான் என்றோ, பாரதத்தில் இராமர் இருந்தார் என்றோ, அவன் வந்து சீதையைக் கடத்திச் சென்றான் என்றோ அல்ல. அவை அனைத்தும் கற்பனைக் கதைகள் ஆகும். கீதையே பிரதான சமயநூலாகும். அதுவே பாரதத்தில் கடவுளால் பேசப்படுகின்ற, சகல சமயநூல்களினதும் இரத்தினமாகும். மனிதர்களால் எவருக்கும் ஜீவன்முக்தி அருள முடியாது. சத்தியயுகத்தில் ஜீவன்முக்தி அடைந்த தேவர்கள் இருந்தார்கள், அவர்கள் தமக்குரிய ஆஸ்தியைக் கலியுகத்தின் இறுதியில் பெற்றனர். பாரதத்தைச் சேர்ந்தவர்கள் இதனை அறிந்துள்ளார்கள் என்றோ அல்லது எந்தச் சமய நூல்களிலும் இது குறிப்பிடப்படவோ இல்லை. சமயநூல்களில் பக்தி மார்க்கத்திற்கான ஞானமே உள்ளது. சற்கதிக்கான ஞானம் முற்றாக எந்த மனிதரிடமும் இல்லை. அவர்கள் அனைவரும் பக்தியையே கற்பிக்கின்றார்கள். அவர்கள் உங்களிடம் சமயநூல்களைக் கற்கும்படி கூறுவதுடன், தானதர்மமும் செய்கின்றார்கள். அந்த பக்தி துவாபர யுகத்திலிருந்து தொடர்ந்து வந்துள்ளது. சத்தியயுகத்திலும், திரேதாயுகத்திலும் ஞானத்தின் வெகுமதி உள்ளது. இந்த ஞானம் அங்கும் தொடர்ந்திருக்கும் என்றில்லை. பாரதத்திற்கான ஆஸ்தி சங்கமயுகத்தில் தந்தையிடம் இருந்து பெற்றுக்கொண்டதாகும். அதனை மீண்டும் ஒரு தடவை நீங்கள் பெறுகின்றீர்கள். பாரத மக்கள் எல்லையற்ற துன்பத்தை அனுபவம் செய்து, நரகவாசிகள் ஆகும்பொழுது, அவர்கள் கூவி அழைக்கின்றார்கள்: ஓ தூய்மையாக்குபவரே! துன்பத்தை அகற்றிச் சந்தோஷத்தை அருள்பவரே! யாருக்காக? தங்களுக்காக. ஏனெனில் குறிப்பாக பாரதத்திலும், பொதுவாக முழு உலகிலும் உள்ள அனைவரிடமுமே ஐந்து விகாரங்கள் உள்ளன. தந்தையே தூய்மையாக்குபவர் ஆவார். அவர் கூறுகிறார்: நான் சக்கரங்களின் சங்கம யுகத்திலேயே வருகின்றேன். நான் அனைவருக்கும் சற்கதி அருள்பவர் ஆகுகின்றேன். நான் கல்லுப் புத்தியுடையவர்கள், நற்குணங்கள் அற்றவர்கள், குருமார் போன்றோரையும் ஈடேற்றுகின்றேன். ஏனெனில் இது தூய்மையற்ற உலகமாகும். சத்தியயுகம் தூய உலகம் எனப்படுகின்றது. அது பாரதத்தில் இலக்ஷ்மி நாராயணனின் இராச்சியமாக இருந்தது. பாரத மக்களுக்குத் தாம் சுவர்க்கத்தின் அதிபதிகளாக இருந்தோம் என்பது தெரியாது. “தூய்மையற்ற உலகம்” என்றால் பொய்மை நிறைந்த உலகமாகும், “தூய உலகம்” என்றால் சத்திய உலகமாகும். பாரதம் தூய தேசமாக இருந்தது. இந்த பாரதம் என்றுமே அழிக்கப்பட முடியாத, அழியாத தேசமாகும். அது அவர்களின் (இலக்ஷ்மி நாராயணனின்) இராச்சியமாக இருக்கும்பொழுது, வேறு தேசங்கள் எதுவும் இருப்பதில்லை. அவை பின்னரே வருகின்றன. சக்கரம் நூறாயிரக் கணக்கான ஆண்டுகளைக் கொண்டது என மக்கள் எழுதியுள்ளார்கள். தந்தை கூறுகின்றார்: ஒரு சக்கரம் 5000 வருடங்களுக்கான எல்லையைக் கொண்டது. அவர்கள், மனிதர்கள் 8.4 மில்லியன் பிறவிகளை எடுப்பதாகக் கூறுகின்றார்கள். அவர்கள் மனிதர்களை நாய்கள், பூனைகள், குரங்குகள் போன்றவர்களாக ஆக்கியுள்ளார்கள். எவ்வாறாயினும், நாய்களும் பூனைகளும் வேறு வகையான பிறவிகளையே எடுக்கின்றன. அவற்றில் 8.4 மில்லியன் உயிரினங்கள் உள்ளன. ஆனால் மனித உயிரினம் ஒன்று மட்டுமே உள்ளது. அவர்கள் 84 பிறவிகளை எடுக்கின்றனர். தந்தை கூறுகிறார்: நாடகத்திற்கு ஏற்ப, பாரத மக்கள் தமது தர்மத்தை மறந்துவிட்டார்கள். கலியுகத்தின் இறுதியில், அவர்கள் முற்றாகத் தூய்மையற்றவர்கள் ஆகுகின்றார்கள். தந்தை சங்கம யுகத்தில் உங்களைத் தூய்மைப்படுத்துவதற்காக வருகின்றார். இது துன்ப உலகம் எனப்படுகின்றது. அதன் பின்னர் பாரதம் சந்தோஷ உலகமாக மாறுகின்றது. தந்தை கூறுகின்றார்: ஓ குழந்தைகளே! பாரதத்தைச் சேர்ந்த குழந்தைகளாகிய நீங்களே சுவர்க்கவாசிகளாக இருந்தீர்கள். அதன் பின்னர் நீங்கள் 84 பிறவிகள் என்ற ஏணியில் கீழே இறங்கினீர்கள். நீங்கள் நிச்சயமாக சதோ, இரஜோ, தமோ

ஸ்திதிகளைக் கடந்துசெல்ல வேண்டும். நீங்கள் தேவர்களாக இருந்தபோது, என்றென்றும் சந்தோஷமாகவும், என்றென்றும் ஆரோக்கியமாகவும் செல்வந்தராகவும் இருந்தது போன்று, வேறு எவருமே இருப்பதில்லை. பாரதத்தில் பெருமளவு செல்வம் நிறைந்திருந்தது! வைரங்களும், இரத்தினங்களும் கற்களைப் போன்று அளவற்றிருந்தன. இரண்டு யுகங்களின் பின்னர், பக்தி மார்க்கத்தில், அவர்கள் பெரிய ஆலயங்களைக் கட்டினார்கள். அவர்கள் மிகவும் ஆடம்பரமான ஆலயங்களைக் கட்டினார்கள். சோமநாதர் ஆலயமே அனைத்திலும் மிகப் பெரியதாகும். ஒரேயொரு ஆலயம் மாத்திரம் இருந்திருக்க முடியாது. ஏனைய பல அரசர்களுக்கும் ஆலயங்கள் இருந்தன. அவற்றிலிருந்து அதிகளவு கொள்ளையிடப்பட்டது. தந்தை குழந்தைகளாகிய உங்களுக்கு ஞாபகப்படுத்துகின்றார்: நீங்கள் மிகப் பெரிய செல்வந்தர்கள் ஆக்கப்பட்டீர்கள். சக்கரவர்த்தியும், சக்கரவர்த்தினியும் இருந்ததைப் போன்றே, நீங்களும் சகல நற்குணங்களும் நிறைந்தவர்களாகவும், பதினாறு சுவர்க்கக் கலைகள் நிறைந்தவர்களாகவும் இருந்தீர்கள். அவர்களை இறைவன் இறைவி என்றும் அழைக்கலாம். ஆனால், கடவுள் ஒருவரே என்றும், அவரே தந்தை என்றும் தந்தை விளங்கப்படுத்தியுள்ளார். நீங்கள் 'ஈஸ்வர்' அல்லது 'பிரபு' என அழைக்கும்போது, அவரை நீங்கள் ஆத்மாக்கள் அனைவரதும் தந்தையாக நினைவு செய்வதில்லை. தந்தை இங்கமர்ந்திருந்து, 'இது உங்களது பல பிறவிகளின் இறுதிப் பிறவி' என்ற கதையைக் கூறுகின்றார். இது ஒருவரை மாத்திரம் குறிப்பதில்லை. போர்க்களம் போன்ற எதுவும் இல்லை. அதுவே தமது இராச்சியமாக இருந்தது என்பதை பாரத மக்கள் மறந்துவிட்டனர். அவர்கள் சத்தியயுகத்தின் காலஎல்லையை அதிகளவில் நீடித்துள்ளதால், அது மிகவும் தொலைவுக்குச் சென்றுவிட்டது. மனிதர்களை கடவுள் என அழைக்கமுடியாது எனத் தந்தை வந்து விளங்கப்படுத்துகிறார். மனிதர்களால், எவருக்கும் சற்கதி அருளமுடியாது. 'தூய்மையற்ற அனைவரையும் தூய்மையாக்குகின்ற, சற்கதி அருள்பவர் ஒரேயொருவர்' எனக் கூறப்பட்டுள்ளது. ஒரேயொரு உண்மையான பாபா மாத்திரமே சத்திய உலகத்தை ஸ்தாபிப்பவர் ஆவார். மக்கள் பக்தி மார்க்கத்தில் வழிபடுகின்றார்கள், ஆனால் அவர்கள் வழிபடுகின்ற எவரது வாழ்க்கைச் சரிதமும் அவர்களுக்குத் தெரியாது. ஆகையாலேயே தந்தை கூறுகின்றார்: நீங்கள் சிவனின் பிறப்பைக் கொண்டாடுகின்றீர்கள். அப்படித்தானே? தந்தையே புதிய உலகைப் படைப்பவரான சுவர்க்கக் கடவுளும், தந்தையும் ஆவார். அவர் எல்லையற்ற சந்தோஷத்தைக் கொடுக்கின்றார். சத்தியயுகத்தில் அதிகளவு சந்தோஷம் இருந்தது. அதனை ஸ்தாபித்தவர் யார்? அதனை எவ்வாறு ஸ்தாபித்தார்? தந்தையே அமர்ந்திருந்து இதனை விளங்கப்படுத்துகின்றார். நரகவாசிகளை சுவர்க்கவாசிகளாக, அதாவது, சீரழிந்தவர்களைச் சீரானவர்கள் ஆக்குவது தந்தையின் பணி மாத்திரமேயாகும். தந்தை கூறுகிறார்: நான் குழந்தைகளாகிய உங்களைத் தூய்மையாக்குகின்றேன். நீங்களே சுவர்க்கத்தின் அதிபதிகள் ஆகுகின்றீர்கள். உங்களைத் தூய்மையற்றவர்கள் ஆக்குவது யார்? இராவணன்! கடவுளே துன்பத்தையும் கொடுக்கின்றார் என மனிதர்கள் கூறுகின்றார்கள். தந்தை கூறுகின்றார்: நீங்கள் அரைக் கல்பத்திற்குக் கடவுளையே நினைவு செய்யாத அளவிற்கு நான் உங்களுக்கு அதிகளவு சந்தோஷத்தைக் கொடுக்கின்றேன். அதன் பின்னர், இராவண இராச்சியம் ஆரம்பமானதும், நீங்கள் அனைவரையும் வழிபட ஆரம்பிக்கின்றீர்கள். இதுவே உங்களது பல பிறவிகளின் இறுதிப் பிறவியாகும். சிலர் வினவுகின்றார்கள்: பாபா, நாங்கள் எத்தனை பிறவிகள் எடுத்துள்ளோம்? பாபா கூறுகின்றார்: இனிமையிலும் இனிமையான பாரதத்தைச் சேர்ந்த குழந்தைகளே, ஓ ஆத்மாக்களே, நான் உங்களுக்கு எல்லையற்ற ஆஸ்தியைக் கொடுக்கின்றேன். குழந்தைகளே, நீங்கள் 84 பிறவிகளை எடுத்திருக்கின்றீர்கள். நீங்கள் இப்பொழுது தந்தையிடமிருந்து 21 பிறவிகளுக்கான ஆஸ்தியைப் பெறவே வந்திருக்கின்றீர்கள். ஒரேநேரத்தில் அனைவரும் வருவார்கள் என்றில்லை. மீண்டும் ஒருமுறை சத்தியயுகத்தின் சூரிய வம்ச அந்தஸ்தை நீங்கள் மாத்திரமே கோருகின்றீர்கள். நீங்கள் மாத்திரமே சாதாரண மனிதரில் இருந்து நாராயணன் ஆகுகின்ற உண்மையான ஞானத்தை உண்மையான தந்தையிடமிருந்து செவிமடுக்கின்றீர்கள். இது ஞானமும், அது பக்தியும் ஆகும். சமய நூல்கள் போன்ற அனைத்தும் பக்தி மார்க்கத்திற்கு உரியவையாகும். அவை ஞான மார்க்கத்திற்கானவை அல்ல. இது ஆன்மீக ஞானமாகும். பரமாத்மா அமர்ந்திருந்து, உங்களுக்கு இந்த ஞானத்தைக் கொடுக்கின்றார். ஆத்மாக்களாகிய நீங்கள் ஆத்ம உணர்வுடையவர்கள் ஆகவேண்டும். உங்களை ஓர் ஆத்மாவாகக் கருதிச் சதா என்னை மாத்திரமே நினைவு செய்யுங்கள். தந்தை விளங்கப்படுத்துகின்றார்: ஆத்மாவே நல்ல, தீய சம்ஸ்காரங்களைக் கொண்டிருக்கின்றார். அவற்றிற்கு ஏற்பவே, மனிதர்கள் நல்ல, தீய பிறவிகளை எடுக்கின்றார்கள். தந்தை இங்கிருந்து விளங்கப்படுத்துகிறார்: இவர் தூய்மையாக இருந்தார், இப்பொழுது இறுதிப் பிறவியின்பொழுது அவர் தூய்மையற்றவர் ஆகியுள்ளார். உங்களுக்கும் இது பொருந்தும். தந்தையான நான் இராவணனின் பழைய தூய்மையற்ற உலகிற்கு வந்துள்ளேன். பின்னர் முதல் இலக்கத்திற்குரியவர் ஆகுபவரின் சரீரத்திற்குள்ளேயே நான் வரவேண்டும். சூரிய வம்சத்துக்கு உரியவர்களே, 84 பிறவிகளையும் முழுமையாக எடுக்கின்றார்கள், அதாவது, பிரம்மாவும், பிரம்மாவின் படைப்புக்களான பிராமணர்களும் ஆவர். தந்தை இதனை ஒவ்வொரு நாளும் விளங்கப்படுத்துகிறார். கல்லுப்புத்தி உடையவர்களை தெய்வீகப்புத்தி உடையவர்களாக மாற்றுவது உங்கள் மாமியார் வீட்டிற்குச் செல்வது போன்றதல்ல! ஓ ஆத்மாக்களே, இப்பொழுது ஆத்ம உணர்வுடையவர்கள் ஆகுங்கள். ஓ ஆத்மாக்களே, ஒரேயொரு தந்தையையும் இராச்சியத்தையும் நினைவு செய்யுங்கள்! சரீர உறவினரைத் துறந்திடுங்கள்! அனைவரும் மரணிக்க வேண்டும். அனைவரும் ஓய்வு ஸ்திதியிலேயே உள்ளனர். ஒரேயொரு சற்கருவைத் தவிர, வேறு எவரும் அனைவருக்கும் சற்கதியை அருள்பவராக இருக்க முடியாது. தந்தை கூறுகின்றார்: ஓ பாரதத்தைச் சேர்ந்த குழந்தைகளே, நீங்களே முதலில் என்னிடமிருந்து பிரிந்து சென்றவர்கள். ஆத்மாக்கள் பரமாத்மாவான பரமதந்தையை விட்டு நீண்ட காலம் பிரிந்திருந்தனர் என்று கூறப்படுகின்றது. முதலில், தேவ தர்மத்திற்குரிய பாரத மக்களாகிய

நீங்களே வந்தீர்கள். ஏனைய சமயத்தைச் சேர்ந்தவர்கள் குறைந்தளவு பிறவிகளையே எடுக்கின்றார்கள். தந்தை இங்கு அமர்ந்திருந்து சக்கரம் எவ்வாறு சுழல்கின்றது என விளங்கப்படுத்துகின்றார். கிரகிக்க முடியாதவர்களாகூட, இதனைக் கிரகிப்பது இலகுவாகும். ஆத்மாக்கள் அனைத்தையும் கிரகிக்கின்றனர். ஆத்மாக்கள் புண்ணிய, பாவ ஆத்மாக்கள் ஆகுகின்றார்கள். இது உங்களது 84 பிறவிகளின் இறுதிப் பிறவியாகும். நீங்கள் அனைவரும் ஓய்வு ஸ்திதியிலேயே இருக்கின்றீர்கள். ஓய்வு ஸ்திதியில் இருப்பவர்கள் ஒரு மந்திரத்தைப் பெறுவதற்காக ஒரு குருவை ஏற்றுக்கொள்கின்றனர். நீங்கள் பெளதீகமாக ஒரு குருவை ஏற்றுக்கொள்ள வேண்டிய அவசியம் இல்லை. நான் உங்கள் அனைவருக்கும் தந்தையும், ஆசிரியரும், குருவும் ஆவேன். ‘ஓ தூய்மையாக்குபவரே! சிவபாபா!’ என நீங்கள் என்னைக் கூவி அழைக்கிறீர்கள். இப்பொழுது நீங்கள் என்னை நினைவு செய்திருக்கின்றீர்கள். அவரே ஆத்மாக்கள் அனைவருக்கும் தந்தை ஆவார். ஆத்மாக்களே உண்மையானவர்களும், உயிருள்ளவர்களும் ஆவார்கள், ஏனெனில், அவர்கள் அமரத்துவமானவர்கள். ஆத்மாக்கள் அனைவரிடமும் ஒரு பாகம் பதியப்பட்டுள்ளது. தந்தையும் சத்தியமானவரும், உயிருள்ளவரும் ஆவார். அவர் மனித விருட்சத்தின் விதை என்பதால், அவர் கூறுகின்றார்: எனக்கு முழு விருட்சத்தினதும் ஆரம்பம், மத்தி, இறுதி பற்றித் தெரியும். ஆகையாலேயே நான் ஞானம் நிறைந்தவர் என அழைக்கப்படுகின்றேன். விதையில் இருந்து எவ்வாறு விருட்சம் தோன்றுகின்றது என்ற ஞானம் உங்களிடமும் உள்ளது. விருட்சம் வளர்வதற்கு காலம் எடுக்கின்றது. தந்தை கூறுகின்றார்: நானே விதையாவேன். இறுதி நேரத்தின் பொழுது, விருட்சம் முற்றாக உக்கிய நிலையை அடைகின்றது. தேவர்களின் அத்திவாரம் இப்பொழுது இல்லை. அது இப்பொழுது மீண்டும் ஒருமுறை மறைந்துள்ளது. தேவ தர்மம் மறையும்பொழுது, தந்தை வரவேண்டும். அவர் ஒரே தர்மத்தை ஸ்தாபித்து, ஏனைய சமயங்கள் அனைத்தினதும் விநாசத்தைத் தூண்டுகின்றார். தந்தை ஆதி சனாதன தேவ தேவியர் தர்மத்தை பிரஜாபிதா பிரம்மா மூலம் ஸ்தாபிக்கின்றார். இந்த நாடகம் ஏற்கனவே நிச்சயிக்கப்பட்டது. அதற்கு முடிவில்லை. தந்தை உலகின் ஆரம்பம், மத்தி, இறுதி பற்றிய ஞானத்தைக் கூறவேண்டிய நேரமான சக்கரத்தின் இறுதியில் வருகின்றார். ஆகையால் அவர் நிச்சயமாகச் சங்கமயுகத்திலேயே வரவேண்டும். உங்களுக்கு ஒரு தந்தையே உள்ளார். ஆத்மாக்கள் அனைவரும் அசரீரியான உலகவாசிகளான சகோதரர்கள் ஆவார்கள். அனைவரும் அவரேயே நினைவு செய்கின்றார்கள். அனைவரும் அவரைத் துன்பத்தின்பொழுதே நினைவு செய்கின்றார்கள். இராவண இராச்சியத்தின்பொழுது துன்பம் உள்ளது. இங்கே, அனைவரும் அவரேயே நினைவு செய்கின்றார்கள். ஆகையால், அனைவருக்கும் சற்கதி அருள்பவரான தந்தை ஒரேயொருவரே ஆவார். அவருக்கான புகழ் மாத்திரமே உள்ளது. தந்தை வராதிருந்தால் யாரால் பாரதத்தைச் சுவர்க்கம் ஆக்க முடியும்? இந்த நேரத்தில், இஸ்லாம் போன்று ஏனைய அனைவரும் தமோபிரதானாகவே உள்ளனர். அனைவரும் நிச்சயமாக மறுபிறவி எடுக்கவே வேண்டும். இப்பொழுது மறுபிறவி நரகத்திலேயே பெறப்படுகின்றது. அனைவருமே சுவர்க்கத்திற்குச் செல்கின்றார்கள் என்றில்லை. இன்னார் சுவர்க்கத்திற்குச் சென்றுவிட்டார் என இந்துக்கள் கூறுகின்றார்கள். அவர் இப்பொழுது சுவர்க்கத்திற்குச் சென்றுவிட்டார் என்றால் அவர் இதுவரை நரகத்திலேயே இருந்திருக்கின்றார் என்றே அர்த்தமாகும். உங்கள் வாயில் ஒரு ரோஜா இருக்கட்டும் (அது உண்மையாகட்டும்)! அவர் சுவர்க்கவாசி ஆகிவிட்டாராயின், அவருக்கு நீங்கள் ஏன் நரகத்திலுள்ள உணவைப் படைக்கின்றீர்கள்? வங்காளத்தில், அவர்கள் மீன் போன்றவற்றைக்கூட படைக்கின்றார்கள். ஏன் அவர்கள் அத்தகைய உணவை உண்ண வேண்டும்? அவர்கள் கூறுகின்றார்கள்: இன்னார் நிர்வாண தாமத்திற்குச் சென்றுவிட்டார். தந்தை கூறுகின்றார்: அவை அனைத்தும் பொய்யாகும். முதல் இலக்கத்தைச் சேர்ந்தவரே 84 பிறவிகளை எடுக்க வேண்டியிருப்பதால், எவராலும் இப்பொழுது வீடு திரும்ப முடியாது. தந்தை கூறுகின்றார்: இதில் எந்தச் சிரமமும் இல்லை. பக்தி மார்க்கத்தில் பல சிரமங்கள் உள்ளன. இராமரின் பெயரை உச்சரிக்கும்பொழுது, அவர்களுக்கு மெய்சிலிர்க்கின்றது. அவை அனைத்தும் பக்தி மார்க்கத்திற்குரியவையாகும். சூரியனும் சந்திரனும் பிரகாசமான ஒளியென்பது உங்களுக்குத் தெரியும். அவை தேவர்கள் அல்ல. உண்மையில், ஞானசூரியனும், ஞானச்சந்திரனும், ஞான நட்சத்திரங்களும் உள்ளனர். அவற்றிற்கான புகழ் உள்ளது. அதன் பின்னர் அவர்கள் கூறுகின்றார்கள்: சூரிய தேவனுக்கு வந்தனம்! சூரியனை அவர்கள் ஒரு தேவன் எனக் கூறி அதற்கு நீர் ஊற்றுகின்றார்கள். ஆகையால், தந்தை விளங்கப்படுத்துகிறார்: அவை அனைத்தும் பக்தி மார்க்கமாகும், அது மீண்டும் இடம்பெறும். முதலில், கலப்படமற்ற சிவபக்தியும், அதன் பின்னர் தேவர்களுக்கான பக்தியும் உள்ளது. அதன் பின்னர் நீங்கள் கீழிறங்குகின்றீர்கள். இப்பொழுது அவர்கள் முச்சந்திகளிலும் சிட்டிவிளக்கை ஏற்றி வைக்கின்றார்கள். அவர்கள் எள்ளு, மற்றும் வேறு தானியங்களையும் நாலாதிசைகளிலும் வீசி அங்கெல்லாம் பக்தி செய்கின்றார்கள். அவர்கள் தத்துவங்களையும் வழிபடுகின்றார்கள். அவர்கள் மனிதர்களின் உருவச் சிலைகளையும் செய்து அவற்றையும் வழிபடுகின்றார்கள். அவற்றிலிருந்து அவர்கள் எதனையும் அடையப்போவதில்லை. குழந்தைகளாகிய நீங்கள் மாத்திரமே இதனை புரிந்துகொள்கின்றீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. ஆத்மாவிலிருந்து தீய சம்ஸ்காரங்களை அகற்றுவதற்கு, ஆத்ம உணர்வுடையவர் ஆகுவதற்குப் பயிற்சி செய்யுங்கள். இது உங்களுடைய 84 பிறவிகளின் இறுதிப் பிறவியாகும். இப்பொழுது இது உங்களுடைய ஓய்வு ஸ்திதியாகும். ஆகையால், ஒரு புண்ணியாத்மா ஆகுவதற்கு முயற்சி செய்யுங்கள்.
2. சகல சரீர உறவினர்களையும் துறந்து, ஒரேயொரு தந்தையையும் இராச்சியத்தையும் நினைவு செய்யுங்கள். விதையினதும், விருட்சத்தினதும் ஞானத்தைக் கடைந்து, சதா முகமலர்ச்சியுடன் இருங்கள்.

ஆசீர்வாதம்: நீங்கள் அனைவர்மீதும் தூய, ஆக்கபூர்வமான எண்ணங்களைக் கொண்டிருந்து, உங்களுடைய ஒன்றுகூடலில் ஒத்துழைக்கும் சக்தியினால் வெற்றியாளர் ஆகுவீர்களாக. உங்களுடைய ஒன்றுகூடலில், அனைவரும் ஒருவருக்கொருவர் உதவி செய்து, ஒருவர்மீதொருவர் தூய, ஆக்கபூர்வமான எண்ணங்களைக் கொண்டிருந்தால், இந்த ஒத்துழைப்பு சக்தி உங்களைச் சுற்றியிருப்பதால், உங்களால் அற்புதங்களைச் செய்ய முடியும். ஒத்துழைப்பவராக இருந்து, ஒருவர்மீதொருவர் தூய, ஆக்கபூர்வமான எண்ணங்களைக் கொண்டிருந்தால், உங்களுடைய ஒன்றுகூடலினுள் நுழைவதற்கான தைரியம் மாயைக்கு வராது. எவ்வாறாயினும், நீங்கள் எவ்வளவுதான் சகித்துக்கொள்ள வேண்டியிருந்தாலும், அனைத்தையும் சகித்துக்கொண்டு, வெற்றியாளராக இருப்பதை அனைவருக்கும் நடைமுறையில் காண்பிக்க வேண்டும் என்ற திடசங்கற்பத்தைக் கொண்டிருந்தால் மாத்திரமே ஒன்றுகூடலில் ஒத்துழைப்பின் சக்தி இருக்கும்.

சுலோகம்: எந்தவொரு ஆசையும்(இச்சா) உங்களை நல்லவர்(அச்சா) ஆகுவதற்கு அனுமதிக்காது. எனவே, ஆசை என்றால் என்னவென்றே அறியாதவராக இருங்கள்.

தந்தை பிரம்மாவைப் போன்று முழுமையான, சம்பூரணமான ஸ்திதியை அனுபவம் செய்யுங்கள்.

- 28) தந்தையுடனான நெருக்கமான உறவுமுறையின் மூலம் சகல உறவுமுறைகளையும் தந்தையுடனேயே அனுபவம் செய்யுங்கள். எப்பொழுதும் நீங்கள் தந்தைக்குரியவராக இருப்பதை அனுபவம் செய்யுங்கள். சதா தொடர்ச்சியாகவும், ஸ்திரமான நிலையிலும் மேன்மையான ஆர்வத்தையும், உற்சாகத்தையும், சந்தோஷத்தையும் கொண்டிருங்கள். சதா சக்திவாய்ந்த ஸ்திதியைப் பேணி, முழுமையான வெற்றி சொரூபம் ஆகங்கள்.

ஓம் சாந்தி